

తృష్ణా వర్తము

బోడేపూడి వేంకటరావు



తృష్ణా వర్తము

బోడేపూడి వేంకటరావు

త్రివేణి పబ్లిషర్స్

మచిలీపట్టణము 1 & మదరాసు 1

ప్రథమ ముద్రణము : ఏప్రిల్ 1967

మూల్యము : రు. 1-50

త్రివేణి ప్రెస్, మచిలీపట్టణము

మున్ను డి

జగద్విఖ్యాత రచయితయై తత్వవేత్తయైన టాల్ స్టాయి వ్రాసిన 'మానవు డెంత భూమి నాక్రమించును' 'How much land does a man need?' అను కథ ఈ కృతి కాధారము. అయ్యు దాని కిది అనువాదమూ కాదు, అనుకరణమునూ గాదు, కథాగమనమున క్రొత్తదనము సంతరించికొని ఖావచిత్రణమున సంపూర్ణస్వాతంత్ర్య మందుకొన్న యీ కృతి స్వతంత్రకావ్య మనఁదగును. ఇందలి గుణదోష నిర్ణయమున సహృదయ హృదయములు నిదర్శనములు.


ఆశావశుఁడైన మానవుఁడు తృప్తి యెఱుంగక లోకము నెల్ల నాక్రమింపఁ జూచుచున్నాఁడు. అతని యాశ త్రివిక్రముని వలె విజృంభించి ఖండాంతరములకే కాక గ్రహాంతరములకుఁ గూడ నెగఁజ్రాక నుంకించుచున్నది. మానవుఁడు తన విజ్ఞాన మహిమను, తన పరిశీలనాశక్తిని లోకకళ్యాణమునకు గాక లోక వినాశకములగు మారణాస్త్రనిర్మాణమున కుపయోగించు చున్నాడు. వానిమూలమున తా నేమేమియో సాధింపవలెనని గాలిమేడలు గట్టుచున్నాఁడు. తృష్ణాశురుడై తుదకుఁ దాను నిర్మించిన మారణాస్త్రములకు తానే గుఱియగుచున్నాఁడు. దీన సుఖములేదు, దివ్యశాంతియు లేదు. కాఁగా మానవజాతి తృప్తిపథమునఁ బయనించి "లోకా స్పృశంతా స్సుఖినో భవంతు"

అను మంత్రమును జపింపఁగలిగిననాఁడే మహాత్ము లాశించిన
 విశ్వాకాంతి, విశ్వకళ్యాణము చేకూరఁగల దను దివ్యసందేశమున
 కీ కావ్యము ప్రతీకప్రాయము. ఆ విషయమున దాని విజయ
 మును నిర్ణయించు తీర్పురి కాలము.

‘కాంతా సమీతతయోపదేశయుజే’

ప్రవంగ
 వసంతము

ఇట్లు
 కృతికర్త



శ్రీయుతులు డాక్టరు కె. సదాశివరావుగారు,
M. S.



శ్రీమతి డాక్టరు జయప్రదాంబగారు,
M. B., B. S.

స్మితపూర్వముగ సుధాసేచనోత్పవముగ
 మాటలాడఁగ నేర్పు మధురిమంబు
 పెద్దలగరిమంబు పిన్నలపెరిమంబు
 గణియింపఁజాలిన గడుసుఁదనము
 అంగ భాషారూఢి నాంధ్రభాషాప్రౌఢిఁ
 జెంది మోదించు రాసిక్యగరిమ
 భోగభాగ్యస్థితి త్యాగశీలోన్నతి
 కడఁదాఁక నెఱిఁగిన గణగణికయు
 నేకమై ప్రోదిగాంచి నా హృదయసీమఁ
 బాదుకొల్పిన గౌరవభావమేదొ
 యీ చిరుతకబ్బమున్ మీకుఁ గృతినొసంగఁ
 బ్రీతిపూర్వంబు నన్నుఁ బ్రేరేచునయ్య !

రాజనరేంద్రధరాజానికోర్కిమై
 నన్నయ్య వంచమామ్నాయ మొనఁగె
 హరిహరనాయకుం డర్థియై గల వచ్చి
 తిక్కన్నకృతికి నేతృత్వ మెననె
 మామిడి సింగనామాత్యుఁ డభ్యర్థింప
 వైషధం బొనఁగె శ్రీనాథభట్టు
 కృష్ణరాయఁడు తనకేలఁ బల్లకి నెత్తి
 మనుచరిత్రం బందుకొనియెఁ గృతిగ

నాఁటినుండియు మఱియు నీనాఁటిదనుక
 సాగివచ్చిన ప్రత్య మాచార మిద్ది
 అడుగకయ మీకుఁ గృతి నీయ నభిమతంబు
 గలిగినది చాని కిది రూపకల్పనంబు.

అడుగని యీవి లాఘవగు
 ణాస్పద మందురు పెద్ద లైన నా
 యెడఁద నొకించుకేని స్పృశి
 యింపవు గౌరవ లాఘవ స్థితుల్
 ఎడపని భావబంధ మది
 యేమె యతర్కితహేతుబంధమై
 యుడుగర గాఁగఁ గబ్బ మిడ
 నుత్సుకముం బొనరించుఁ జిత్తమున్.

పితలకుఁ గాన్కఁగా నిడితిఁ
 బేరిమి మీఱఁగ నాంధ్రతేజ మన్
 కృతి నది దొట్టి నేటిసుత
 గీల్కొనఁబోద కృతిప్రదానసం
 గతి మది నేటి కీ సరణిఁ
 గాంతు యొకండు హఠాత్ప్రబుద్ధ సం
 గతమయి యీ కృతిన్ నెఱవఁ
 గా నెసకొల్పు నిరంతరాయమై.

ఇది గుణ మిద్ది దోష మిది
 హృద్యము నీరస మిద్ది భావనా
 స్పద మిది భావనారహిత
 శబ్దమయః బిది యఃచః గావ్య సం
 పద గణించు నేర్పుగల
 ప్రాజ్ఞులకుం గృతియిచ్చి కాంచు స
 మ్మదమునకన్న సత్కవికి
 మాన్యతమం బొకవాంఛ యున్నదే !

అకృతిని జిన్నయయ్యు గుణాధిరూఢి
 మైన కబ్బంబు రసికలోకాదృతిఁ గనుఁ
 గావ్య గుణదోషముల పరిగణనమందు
 రసికజనమానసములు తార్కాణములగు.

దీవ్యదుదారబంధ పరి
 దీప్త వినూతనభావకల్పనా
 భవ్యము లాచితీగరిమ
 భాసురముల్ రసలుబ్ధలోకసం
 భావ్యసముజ్జ్వలద్రుచిర
 పాకములై దనరారు సత్కృతుల్
 కావ్య పదానువాచ్యములు
 గౌరవభాజనముల్ వసుధరన్

సర్వధా మీదు సహధర్మచరిత నెనసి
యశము నార్జించుకొన్న జయప్రదాంబ
యా కృతిన్ గ్రహించు సత్కృతినిగూడ
నాచికొనుఁగాత సాహచర్యంబు నియతి.

మీ కాయుష్యము మీ కనామయ మగున్
మీ కబ్బుతన్ భోగభా
గ్యైకప్రాభవ సర్వతోముఖజయ
ప్రాప్తుల్ సదుద్యోగ ను
శ్రీకల్యాణ పరంపరాలసిత వ
ర్తిష్టుక్రియాశీలను
శ్లోకుల్ గావుత మీ తనూజులు, యశ
శ్లోభావకుల్ మీ కగున్.

కడ యనఁగ లేని మృగతృష్ణికాప్రవాహ
మాసలను బెంచి మృగకోటి నాహరించు
తార మెఱుంగని తృష్ణాప్రవాహ మేచి
యాచికొను మానవుల నడియాస రేచి,

* * * * *

యన్మహామహిమము నిర్మలాంబరమున
విమలవిద్యుత్సహస్రదీపికల మెలపు
ఖరకిరణుతీవ్రదీధితికాండములను
మధురమధురాంబువులు గ్రోల మనసుగొలుపు.

ఏ మహాశక్తివనువున నీ జగంబు
కాంతి యెఱుంగక సుంత విశ్రాంతి గనక
అహరహం బన్యపీడనాయత్త మగుచు
భయదవైశాచికక్రియాప్రాధి నెనయు.

ఏ పరాశక్తి మహితనిరీక్షణమునఁ
గాఱుచీకటిలో వెల్గు గానుపించుఁ
గాలకూటాబ్ధిలో సుధాకణము లొలయు
నర్కుఁ డుదయించుఁ బశ్చిమాకాంతమందు.

అజ్ఞతామూర్తి శాస్త్రరహస్యవేది
 నృపుఁడు నిఱుపేద బాలుండు వృద్ధుఁడనక
 ఏ మహాశక్తిపూజారత్నైకమతులు
 ఆ మహాశక్తి కాశకు నర్చనంబు.

కనకగిరిలబ్ధి యొకమాషకల్పకంబు
 సర్వలోకాధిపత్యంబు స్వల్పమాత్ర
 కదనరంగంబు సుఖశయ్యగాఁగఁ జూపు
 నైంద్రజాలికశక్తి కనంతజయము.

ఆశల జయించు మహితసత్త్వాభినుతులు
 అరుల నుఱుమాడనేర్పు ధీరాగ్రసరులుఁ
 గ్రీడనీయకములుగాఁగఁ గేరియాడు
 నఖిలవిజయిష్టువగు తృప్త కస్తు మహము.

* * * * *

ప్రవేశిక

శ్రీమంతమై కళాక్షేత్రమై సౌఖ్య
ధామమై తేజఃప్రధానమై మించి
హైందవావనికి ధాన్యాగార మనఁగఁ
జాడిపంటలకు నావాసంబనంగఁ
గలుముల తల్లికిఁ గాఢాచి యనఁగఁ
జేరు పెంపులు గన్న భూరిగుణాధ్య
గౌతమి కృష్ణ శుంగయు భద్ర పెన్న
చల్లని తల్లులై సాకిన నేల
అన్న దానంబున నన్యరాష్ట్రములఁ
బోపింపఁజాలిన పుణ్యధరిత్ర
అనఁగఁ జెన్నొందు నాంధ్రావనియందు
శ్రీమించు గుంటూరిసీమలో నొక్క
గ్రామంబు సౌఖ్యగృధామంబు గలదు.

దేవమాతృకలు నదీమాతృకములు
 భూము లా వీటను ముక్కారుఁ బండుఁ
 గరిసనమునఁ బశుగణపోషణమున
 నెన్నికగాంచి సంపన్నులై మించు
 కర్షకావళులకుఁ గాణాచి యద్ది
 కష్టించి పండించి గడియించి సుఖము
 లనుభవింపఁగలార లచటి నై రికులు.

కలఁ డట నొక కృషీవలసత్తముండు
 కట్టను గుడుఁగును గలపాటి గేస్తు
 ఇంచుమించుగ నల్వదేఁడులవాఁడు
 చదువుకొన్నాఁడు శాస్త్రరహస్యవేది
 లోకంబెఱుఁగు మాటలో నేర్పుగలదు
 కర్షకవిద్యల గడుసరి యతఁడు
 భూమిచేవ గణించు మొనగాఁ డతండు
 ఏనేల ఏకాల మేవిత్తనంబు
 ఏదోహదం బన్న దెల్లను నేర్పు
 నస్యలత్ములకు సుస్వాగతం బొసఁగి
 ఫలము నందఁగ నేర్పు ప్రౌఢిమ గలఁడు

భాగ్యంబునందు విశ్వాసంబు నుండు
 భగవత్కటాక్షుంబువై నాస్థ మెండు
 అన్నిటికిని మిన్న యాత్మ పౌరుషము
 గా జీవితపథాన గమియించు నతఁడు.

ఉన్నంతలోఁ దుష్టి నొందుటయన్న
 దాతని కోశమునందున సున్న
 ఆయత్తికై సదా యఙ్గులు సాఁచు
 మత్సాహశాలి మహోద్యోగశీలి
 సారవంతములు విస్తారంబులై న
 భూము లసంఖ్యాకముగ సమకూర్చి
 బహువిధ సస్యసంపదలఁ బోషించి
 పండింప సంఙ్కరపడుచుండు నెపుడు.

ఎన్నినాళ్లకుఁ దనయున్న యచ్చోటఁ
 గాంతుల కొక రూపకల్పన సేయ
 నణుమాత్ర మవకాశమన్నది లేక
 కోర్కులు కోర్కులై కొనసాగుచుండఁ
 గాలంబు నట్టులే గడపు నతఁడు.

చన్నవి యెన్నో వసంతంబు లిటుల
 నంతట నొక్క సాయాహ్నంబునందు
 వృద్ధుఁ డొక్కఁడు దెబ్బదేఁడులవాడు
 బహుళ లోకజ్ఞతాప్రాభవోన్నతుఁడు
 ఇంగితజ్ఞుఁడు వాక్ప్రసంగై కచణుఁడు
 ఏపరాశక్తి ప్రేరేపణంబుననొ
 అతిథియై వచ్చినాఁ డా గేస్తుకడకు.

కర్నకుం డతిమాత్రగౌరవం బెసఁగ
 నభ్యాగతునకు సుస్వాగతం బొసఁగి
 ఆదరణమున మర్యాద గావించి
 అన్నపానాదుల నర్పించె నెలమి.

భోజనానంతరమున ముదుకండు
 విశ్రాంతి గొనుచున్న వేళఁ గుటుంబి
 దరిఁజేరి కూర్చుండి తరితీపు నెఱపి
 ఆగంతుకునివార్త లరయంగఁ దొడఁగె.

వృద్ధుండు చతురవాగ్విలసనం బొలయఁ
 దనపేరు తనతీరు తనపుట్టుచోటు
 అలబిడ్డలవార్త లన్నియుఁ దెలిపి

తనకన్న విన్న యర్థంబు తెన్నిటివో
కథలుగా గాథలుగా నుగ్గడించి
ఆతిథేయుని మన మలరంగఁ జేసె.

ఆతనిమాటల కలరుచు గేస్తు
చాలసే పేవో ప్రసంగముల్ నెఱపి
మాటలధోరణి మదిలోన మెదలు
తన వాంఛితంబు నాతని కెఱిగించి
గొంతెమకోరికల్ గోరెద నివ్వి
తీరునా ? యనుచు నిట్టూరుపు విడిచె.

వృద్ధుఁ డాతనిమాట విని యుత్సహించి
నగవు చిమ్మెడు మొగ మెగయించి పలికె;
కలదయ్య నీ కోర్కు తెలసెడు తీరు
యత్నంబున నసాధ్యమన్నది యున్నె ?
మనవసించెడు తెల్లు మాగాణమునకు
దరిదాపు పళ్ళిమోత్తరభాగమందు
జయపుర మనఁగ సంస్థానంబు గలదు
ఆ ప్రాంత మెల్ల మహాటవీమయము
ఎన్నిక కగు భూము లున్న వచ్చోట
సారతమ శ్రేత్రజాతముల్ గలవు
పండింపఁగల నాథుఁ డుండిననాఁడు
బంగారు పంటలు పొంగారు నచట.

కోయల నొక్కింత కూర్చుకోఁగనినఁ
 గోరిన భూమి చేకూర్చుకోఁ గలుగు
 యత్నింపుమా సిద్ధి నందంగఁజాలు
 దని రాకపోకల కై న మార్గములు
 నచ్చటి మెలకువ కై న పద్ధతులు
 వివరించి శయనించి వేగంగ నతఁడు
 వీడ్కోలు వడసి తా వెడలె నెచ్చటికొ.

స్థవిరుని నొడులు చిత్తంబునఁ దవిలి
 తీయని తలపులై తీవరింపంగ
 భావి సంపాద్యముల్ భవ్యక్షేత్రములు
 బంగారుపంటలుం బవలును రేలు
 మధురతరస్వప్నమయములై తోష
 నిరతకార్యారంభనిభృతమై చిత్త
 మనునిమేషంబును నారాటమందఁ
 గతిపయతిథు లట్టై గడపిన యంత

ఎట్టకేలకు ధైర్య మెడదఁ గీలించి
 పయనమ్ము కై న నిశ్చయము గావించి
 తారాబలమ్ముఁ జంద్రబలమ్ము నెంచి
 తిథి వార నక్షత్ర దివ్యయోగముగ

మంచి ముహూర్తమ్ము మఱి నిశ్చయించి
 వలసిన సంఖారములు సేకరించి
 ఆలుబిడ్డల బాంధవావళి వీడి
 గెంటని దీక్షయే జంటయై నడవ
 వాడని తలపులు తోడునీడలుగ
 నొక్కండు సత్తువ యున్నకొలంది
 పవలును రాతిరిఁ బయనంబు సేసి
 రయమున జయపురారణ్యంబుఁ జేరి
 కోయలఁజేనికిఁ గోరికి చెలిపి
 అనునయం బెనయంగఁ బ్రార్థించినంత

భిల్లరా జాతని యుల్లంబు నెఱిగి
 ఆదరంబునఁ జేర్చి యాతిభ్యమొసఁగి
 దినములో నీ చుట్టఁగనినంత మేర
 భూమి నీ కిచ్చెదఁ బొమ్మని పలికె.

మఱుసటి దినమున వఱువాత లేచి
 హర్షాబ్ధి యతివేలమై వెల్లివొడువఁ
 బుడమిని జుట్టునప్పుడు కాపు మదిని
 భావవీచిక లిట్లు ప్రభవింపఁ దొడఁగె.

తృష్ణా వర్తము

కామితార్థప్రదానైక కల్పవల్లి
మామక మనోఽంబుజాతభృంగీమతల్లి
అన్నపూర్ణమ్మ విమలదయామృతమ్ము
జినుకునా నేటి కీ దీనజనునిమీద !

తరతరంబులనుండి నాతరముదాఁకఁ
బరమభక్తివిశ్వాసతాత్పర్యగరిమ
నేము కులదేవతల కిచ్చు నేటికోళ్లు
ఫలము నందెడువేళ సంప్రాప్తమయ్యె.

ధన్యమగు నింక జన్మ సార్థకత గాంచు
 జీవితము వాంఛితార్థసంసిద్ధు లొలయు
 ధాన్యలక్ష్మియు ధనలక్ష్మి తమకుఁ దామ
 నన్నుఁ జేరెడుకాల మాసన్న మయ్యె.

భాగ్యచక్ర నిరంతరభ్రమణమందు
 నెన్ని మైదానములు దాటు నెన్ని శాద్వ
 లస్థలంబులు గడచు ఫలప్రసూన
 కలిత వనవీధు లెన్ని స్వాగతము లిడునో !

*

కష్టపడువారలు సుఖంబు గందు రనెడు
 మాట లవి ప్రాతకాలపునాటి నయ్యె ;
 కష్టపడి నేడు సుఖములఁ గాంచునెవఁడు ?
 భాగ్యమునఁగాదె సౌఖ్యసంపత్తి గనుట !

ఎండకన్నును నీడక న్నెఱుంగఁబోని
 సోమరులు సౌధముల మేలిసుకను లందఁ
 జెలఁగి యోరంతప్రాద్దులుఁ జెమటనూడ్చు
 కష్టజీవికి గుడిసెలోఁ గాపురమ్ము.

సృష్టిగతిలో రహస్యంబు నెఱుంగలేక
 ఆశ కూడని దండ్రు వాజమ్మలెల్ల
 రాశయే లేనిచో లోక మంతరించు
 నాశయే కారణంబు సర్వార్థములకు.

నేల నాలుగునెఱుగుల నేలుచున్న
 ధరణిధవులెల్ల రాశకు దాసు లగుచు
 భయదపైశాచికక్రియాపరత నుండఁ
 దృప్తికిని, అస్మదాదుల కెంత దవ్వు!

*

విద్య గల్గిన సద్వచోవిభవ మున్న
 శీలముండిన సద్గుణజాల మున్న
 గౌరవంబున్న భుజవీర్యసార మున్న
 ధనవిహీనుని మనికి వర్ధంబు జగతి.

అభ్యసించితి బాల్యమునం దొకింత
 అంగిలేయము సంస్కృత మద్ది గౌణ
 భాషగాఁ గొని, తెల్లుఁ గబ్బములతోడ
 నే సముంగూడ నొకకొంత నెఱపినాఁడ.

ప్రకృతియంచును మధువంచుఁ బ్రణయమనుచు
 విరహమంచును నిసియని వేదనయని
 వివిధగతిభేదగీతికావిరచనమునఁ
 బ్రకృతికవి పదవాచ్య గౌరవము గంటి.

బాస లెన్నిటఁ బాండితీప్రతిభఁ గాంచి
 యెదలఁ గదలించు గీతిక లెన్ని వ్రాసి
 యెన్నికళ లభ్యసించిన నేమి ఫలము ?
 కాసులకు దాస్య మొనరించుఁ గడమయెల్ల.

పూవునకుఁ దేనెసోనలు పొలుపు గూర్పుఁ
 గోకిలకుఁ బంచమంబు శోభాకరంబు
 ఇంద్రచాపంబు తొడవు మేఘేంద్రులకును
 ధనము మానవలోకజీవనము సొబగు.

*

బహుజనాకీర్ణ మస్మన్నివాస మేడ,
 ప్రచురమృగమయ మీ మహారణ్య మేడ ?
 ఎవరి కేనాటి కేనీటి ఋణము గలదొ,
 తెలియఁగానౌనె యెంతవారలకు సుంత ?

దున్నుకొన భూములే లేని బన్న మొకట
 గర్వకులు లభియింపని కష్టమొకట
 యోచనంబున కందకయున్న దిట్టి
 తారతమ్యంబునకుఁ గల కారణంబు.

*

పరుల కుపకార మొనరింపఁ జాటువడుట
 ప్రాప్తమగు దానితోన సంతృప్తిగనుట
 చింతలెఱుంగక జీవించు టంతెకాని
 మాయమర్మంబు లెఱుంగరు కోయవారు.

కష్టపడి జీవనము సేయు కర్మయోగు
 లాశల జయింపఁజాలు మహామహితులు
 అర్థజన వాంఛితప్రదానై కనిరతు
 లాటవికజాతి మహితసౌఖ్యానుభూతి.

ఈ మహాటవీసామ్రాజ్య మేలుచున్న
 శబరులకు గర్వమన్న వాసనయు లేదు
 తొత్తుపదవికె కన్నులు నెత్తికెక్కు
 నాగరికులకు పీరి కేనాటిపోల్కి !

*

జయపురారణ్యసీమలు సారతమము
 లచట విత్తిన విత్తు మ్రానై ఫలించు
 నెన్నడును నుడివోవుటే యెటుగరనుచు
 వృద్ధు చెప్పినమాట నిబద్ధి యగును.

ఎవ్వఁ డా వృద్ధు ? మాయంటి కేల వచ్చె ?
 నంతలో నంతపరిచయ మబ్బె నెట్లు ?
 అతనికే యేల చెప్పితి నభిలషితము ?
 నంతయును నద్భుతావహ మగుచుఁ దోచు.

ఎన్ని దేశంబులను జూచె నింత కాతఁ
 డెంత లోకానుభవము గడించినాఁడు !
 మానవుం డని తోచదు మామకీన
 భాగ్యదేవతయగఁ దలవంగ నగును.

*

తాతతండ్రులు నిత్యవ్రతంబుగాఁగఁ
 బవలు రాతిరిఁ జెమటబిందువుల నోడ్చి
 యించుమించుగ నిరువది యొకరములకు
 మంచి మాగాణికొండ గడించినారు.

తినియె తినకయె గడియింపగనిరి వార
 లార్జితం బూర్జితస్థితి నందఁజేయ
 నెన్నిపాటులు వడుచున్న నింతదనుకఁ
 గ్రొత్తగా “సెంటు” కే నోచుకొనఁగ నైతి.

రోజురోజున కొక క్రొత్తరూపు చాల్చు
 జీవనవ్యయమున కొక్క త్రోవలేదు
 సంతతి యటన్న సుంత గొఱంతలేదు
 ఎంతపండిన మిగులున దింతలేదు.

కారులును రేడియోల్ మున్నగాఁగ మేటి
 భోగజాతంబు లవి లేకపోవుఁగాక !
 కూడు గుడ్డలు తగుమాత్రఁ గూర్చఁ జాలి
 బిడ్డలకు మంచివిద్య చెప్పింపఁ గలదె ?

అనుచుఁ జింతావరంపరన్ మునుగుచున్న
 నాదు ప్రార్థన మాలించినాఁడు దేవుఁ
 డంచితైశ్వర్యములఁ గూర్చ నెంచినాఁడు
 వృద్ధరూపాన సాక్షాత్కరించినాఁడు.

అన్ని వీధులు దాటి నా యున్నకడకు
 దనకు దానయి యతడు రా గనియె నెట్లు ?
 అరమరికలేని సౌహార్ద మబ్బె నెట్లు ?
 రోజు బాగున్న నెల్ల నీ యోజ నుండు.

*

ఆ యరణ్యాని భయదమృగాకులంబు
 బలుతెగుళ్లకు మనికి నెంజిలుల కునికి
 దారిడొంకలు తెలియని దూరభూమి
 మానవనివాసమునకు గారాని చోటు.

అది మహామృత్యుగవ్వార మనిరి మిత్రు
 లాపదల నిలయంబని రాప్తులెల్ల
 “మారభారం” బనిరి విన్నవారలంద
 జీంటియాబిడ దుఃఖ మింతింత గాదు.

ఎవ్వ రేమేమి యుడుగా కేమి యనుచు
 సాగివచ్చితి నిందాఁక సాహసించి
 లిబ్బి తేరకుదేర దా నబ్బుచుండఁ
 బెడమొగముఁజూపు పెంతటి వెడఁగుదనము.

మృత్యుదేవత లేని చో తెద్దిగలదు,
 పుట్టువొందిన దేయది గిట్టకుండు?
 జావునకు నోహటించి కష్టముల కులుకు
 పందకన్నను జీవచ్ఛవంబు గలదె ?

ప్రాణులకు నన్నిటికి నన్నదాన మొసంగఁ
 గంకణము గట్టుకొన్న విఖ్యాతి మాది
 సాహసగుణంబటన్న మాజాతి సొమ్ము
 గండుమీఱిన రై తుబిడ్డండ నేను.

‘సాహసమె లక్ష్మి’ యనిరిగా సర్వవిదులు
 ‘యత్నమున సిద్ధి’ యనునది ఆర్యసూక్తి
 తినఁగఁ బెట్టఁగ నేర్చిన మనికి మనికి
 పిఱికిపందలు నేలకు బరువుమాత్ర.

సాహసంబున ముందుకు సాగిపోక
 గూటిలోఁ గాళ్లు ముడుచుక కూరుచున్న
 అంగిలేయులు విశ్వంభరాధిపత్య
 పట్టభద్రులై నెగడంగ నెట్లు లబ్ధు ?

నాఁటికిని నేటి కింకొకనాఁటికేని
 దెగువదారియె చరితను దీర్చి దిద్దు
 ధైర్యశాలి మహోన్నతైశ్వర్యమందుఁ
 బందలకు లేదు లోకమునందుఁ జోటు.

ప్రాగ్జననపుణ్యమున నిట రాక గంటి
 భాగ్యలక్ష్మీకృపాదృష్టి బడయఁగంటి
 ఆటవికుల సుస్వాగత మందుకొంటిఁ
 గోర్కులన్నిటిఁ బండించుకొనఁగ నుంటి.

*

అతిథిపూజ వృథాపోవదండ్రు బుధులు
 ఇచ్చినది వేమడుంగులై వచ్చునండ్రు
 ముసలియాతని కాతిథ్య మొసఁగు ఫలము
 తోనతో నెకగుణమయి తోచె నిపుడె.

భానుబింబంబు పొడుపుగుబ్బలి శిరమునఁ
 బొటమరించిన నిముసంబు మొదలుగాఁగ
 వాసరములోన నే జుట్టివచ్చునంత
 భూమి నాయది యనెగదా బోయఁజేడు.

ద్యుమణి తొలుసంజ కెంజాయ దొలగ విడిచి
 వెండిపువ్వులఁ బ్రకృతి కర్పించుకొనుచు
 రెండు బారల దివిఁ బ్రాకుచుండె నాకు
 జరుగ దీ బాట రెండు యోజనము లేని.

మానసమునకుఁ గలుగు నుత్తానజవము
 నం దొక శతాంశమే సహస్రాంశమేనిఁ
 గోటి కోట్లంశమే నొనగూర్పఁడేల
 పాదముల కీ యనంత విశ్వప్రణేత ?

కార్యమునకయి ప్రేరేచు కరణమునకు
 నిస్తులజవంబు నద్దాని నిర్వహించఁ
 గారణములగు తక్కు నంగముల కింత
 జడిమనుం గూర్పు బ్రహ్మ ధీజడుఁడు గాఁడె !

సూర్యభగవానుఁడా ! నీకు జోతలివిగో
 ఆలసింపుమ నేఁడు రవ్వంతశేపుఁ
 ఆశ్రితజనావనంబు ముఖ్యంబటంచు
 దివ్యమూర్తికి వేఱ నేఁ దెలుపవలెనె !

ఆతపమునకు యౌవన మంకురించి
 ఆత్మతేజంబు దిక్కుల నాచికొనఁగ
 స్వేదబిందుల లిఖించు విజయగీతి
 యామ మొక్కటి కడచనునట్లు దోచు.

✽

ఎవరు విత్తిరి నీరంబు లెవరు పోసి
 రెవ్వరు కడంగరీయాది మృగచయముల
 బారిఁ బడకుండఁ గాచి రీ పాదపముల
 నంతయుఁ బ్రకృతిమాత మాహాత్మ్యమెకద..

భూమిసారమొ నీరంబులో మహిమమొ
 గాలిగుణమొ మఱింకేమి కారణంబొ
 ఈ వనస్పతులెల్లను వేవిధముల
 మంటికిని మింటి కై కృతసంపద ఘటించు.

వివినదేవతాకోటులు విశ్రమింపఁ
 దీర్చి కూర్చిన చల్వపందిళ్లు నాఁగఁ
 గారుకొని దట్టమై యిరుల్ గ్రమ్ముచున్న
 యీ తమాలతరుచ్ఛాయ లెంత హాయి.

మోకు దిరుగని పెనుపగు మూలములును
 ఆకసంబంటు నుచ్చతరాగశిఖలు
 పలుపు మీఱెడు శాఖానిబంధనములు
 అమృతరుకోటి వనలక్ష్మి హర్మ్యవాటి.

ప్రకృతి శోభావళికిఁ జిరావాసగృహము
 సహజసంపదలకు నెల్ల జన్మభూమి
 సార సుక్షేత్రములకు నాస్థానసీమ
 భాగ్యములపేటి యీ వనవాటి తలవ.

పూచె నొక కొన్ని కాయలు గాచెఁ గొన్ని
 ముదిరినవి కొన్ని యారంగ ముగ్గెఁ గొన్ని
 ఋతువిభేదంబు లెఱుంగ దీ వృక్షరాజి
 పీటిఁబోవుటయన్న దేనాట లేదు.

సంతతచ్ఛాయలొలయు వృక్షములు గలవు
 బహువిధఫలాఢ్యములు పాదపములు గలవు
 దారుకరణోచితమ్ములు తరులు గలవు
 అన్నియును గల విట లేకయున్నదేమి ?

నవనవగ్రాన కబళనోత్సవము లెసఁగ
హరిణసంతతి కామెత లందఁజేయు
సలలిత విశాల శాద్వలస్థలము లెన్నో
కనుల కలిమికి సార్థక్యకలన నెఱుపు.

మహితపల్లవసుమధలమంజులంబు
చారుపుష్పాసవామోదపూరితంబు
వివిధవిహగావళిగానవిలసనంబు
కవుల కీ వని భావనాకల్పకంబు.

నృత్తగతుల వినోదించు నెమ్మికొలము
వరభృతమ్మాలపించెడుఁ బంచమంబు
విరిసెఁ గీచకవనముల వేణుగీతి
భావుకున కింతకన్నఁ గావలయునెద్ది.

కోరుకొన్నంతఫలముఁ జేకూర్చుకొనఁగ
వలసినంతటి మేలి భూవసతి గలదు
కృషికి ననువై నవనరు లెన్నేని గలుగు
రై తుజనములఁ కిది మనోరథఫలంబు.

వట్టివేళులుఁ బునుఁగు జవ్వాది మఱియుఁ
 గమ్మకస్తురి గంధసారమ్ము లనఁగ
 భోగ్యవస్తువులకుఁ బుట్టుభూమి యిద్ది
 వణిజులకు నెన్నఁదగిన యాపణముగాద ?

పరుసవేదులు మున్నుగాఁ బసరు లుండు
 భవ్యసంజీవనౌషధీవ్రతతు లుండు
 ప్రచురమహిమాధ్యములు సిద్ధరసము లుండు
 బ్రకృతివిలసనములకుఁ దావలము వనము.

కలవు జలములు ఫలములుఁ గలవు కుశలు
 గలవు నివ్వరు లిధ్మముల్ గలవు ఛాయ
 లాశ్రమోచితధర్మము లన్నిఁ గలవు
 మునిజనావాసయోగ్యమై పొలుచు నెలవు.

యోగులకు మానసానందయోగదాయి
 సిద్ధులకు వాంఛితార్థ సంసిద్ధికరము
 సాధకుల కిది నైకధా సాధనంబు
 ఐహికాముష్మికముల సమన్వయ మిది.

*

హృదయమున భావపీచిక లెసగుకొలది
 నడకలోపల నొక యింతజడిమ పొసగు
 హృదయభావంబు లొక్కింత కుదియఁ జేసి
 జవము మీఱంగ ముందుకు సాగు టురవు.

తనరి వండ్రెండురూపులు దాల్చినట్లు
 చండభానుండు వెలుగుఁ బ్రచండరీతిఁ
 బాదవంబులు తమనీడ నూఁది నిలుచు
 మట్టమధ్యాహ్న సమయ మన్నట్లు దోచు.

అగ్నిశిఖల వెలార్చెడు నాతవంబు
 చెవులనుండి బయల్పడు నెగలు పొగలు
 కుండలో వండినట్టుల నుండు మేను
 ప్రకృతి వహ్నిమయంబుగాఁ బరిణమించె.

ఆడలియు నీరువట్టు రవంత దోచు
 హృదయమున నేదొ పరితాప మొదవ సాగె
 ఫలములం దిని జలము లాప్యాయనముగఁ
 గ్రోలి యొక్కింత విశ్రాంతిగొనుట యురవు.

*

జరిగిపోయిన కాలంబు తిరిగిరాదు
 నేడు కడచన్న మఱి యిట్టినాఁడు రాదు
 అకలిం దప్పియుం గొన కేక ధాటి
 సాగిపోవలె సుంత విశ్రాంతి గొనక.

చేతికందు ఫలంబుఁ బ్రాశించుచుందుఁ
 గ్రుక్కెఁడు జలంబు లెటనేనిఁ గ్రోలనగును
 జీరమనోరథసంపూర్ణ సిద్ధి యెసఁగ
 నొక్కనాటికి కుత్తవ్వు లోర్వదగదె.

*

నిద్దమగు నల్లరేగడ నేల లివ్వి
 యిచట విత్తినఁ బండనిదేమి గలదు
 పసుపు మున్ను వాణిజ్యపుం బంటల కనఁ
 బెట్టినదివేరు రేగడ మెట్టపొలము.

అసలయిన చేవ గలది యీ మసకభూమి
 దున్నకయవండు నిచ్చోట జొన్న, సజ్జ,
 కంది, పెసరయు మున్నుగాఁగలుగువంట
 లెంతలేదన్నఁ బుట్టియో నెకరమునకు.

కండగలిగిన వీవంచ గరువులెల్ల
 సారముగలట్టి దీ యెఱ్ఱచారనేల
 పంటలకుఁ బేరుగన్న దీ ప్రాంతమంత
 నూసరఁజేత్ర మన్న దీయూర లేదు.

తెల్లకీవంచనేల యీ పల్లమెల్ల
 శాలిసస్యంబులకు నిది మేలిగుణము
 నాటువేసిన మఱుసటినాఁటినుండిఁ
 బూట కొకవన్నెఁ బెఱుగు నిచ్చోటి పైరు.

వానకారునఁ గల కొండసోనలెల్ల
 ననువుమీఱంగ నొక్కచో నాహరించి
 సలలితవిశాలముగ జలాశయముఁగూర్చ
 మాఱు నిచ్చోటు మంచి కేదార మగును.

వాగు వంచలఁజేరిన వండమట్టి
 పైరులకుఁ బంటలకుఁగూడఁ బేరుగలది
 ఎన్నియెందైనఁజిట్టెడు నెరువులేక
 యేకరీతిగ ధాన్యలక్ష్మిక మగును.

ఒక్కటి నధఃకరించు నింకొక్కపొలము
పండ్లు పులియించు నుర్వరాప్రాంతమంత
ఏది గొననగు విడువనౌ నేది యిందు
అక్కటా ! దాపురించె సాయంసమయము.

*

ఎన్నఁదగిన పశుగ్రాస మున్న దిచట
నిలుచుటకు నీడ త్రాగంగ నీరు గలదు
లేదు మృగభీతి వనదంశజాధ లేదు
వనికి నన్నిటఁ దగు మంచి వసతి యిద్ది.

పాడిమొదవు లిచ్చోఁ దిరుగాడుమాత్రఁ
వీవరోధులై క్షీరముల్ విదుకఁజాలు
బక్కచిక్కి లేవఁగలేని దుక్కిఁజెద్దు
చియ్యవట్టి పోతరమునఁ జెంగలించు.

పాడి గల్గును మఱి పశుపాళి గల్గు
మెండుగా సర్వధాన్యసమృద్ధి గలుగు
నేర్పుమీఱ వాణిజ్యంబు నెఱపికొన్న
వెంతయేని ధనంబు గడింపనగును.

*

దివసలక్ష్మికి వార్ధక మవతరించె
 నాతపమున కొకింత సౌమ్యత ఘట్టిలై
 నింతదనుకను బూర్ణవిశ్రాంతి గొనిన
 ప్రాణికోటుల కుత్సాహవటిమ మించె.

యామములు మూడు కడచిన వంతిమమునఁ
 గూడ నొకకొన్ని ఘటికలు కొఱత వడియె
 అన్నిరోజులవలె గాక యంతలోన
 నింతగా సాగిపోయినదేమి నేడు.

వేడివేలుపు నేఁ డేమొ వేగవేగ
 నడచిపోవుచు నున్నట్టు లెడఁదఁ దోచుఁ
 గాలచక్రంబు బిటబిట గడచిపోవు
 నేమి మునిగెను దీనికి నీ దినాన.

*

పాడి పంటలె కాక యీ ప్రాంతమందుఁ
 గాననంబున లభియించు తేనె మొదలు
 ఎన్నియే వస్తువుల సేకరింపనగును
 అమ్మఁగానగు నన్యదేశమ్ములందు.

సాలతరువులు మద్దివృక్షములు లేకు
 ప్రూకులును నింక దారుకర్మములకైన
 యీ మహాభూజముల నమ్మి యేకపాల
 గా గడించెద ధనము లెక్కకును మిగుల.

*

చేత డబ్బున్నఁ గొండపై కోతి వచ్చు
 విత్తమున లభియింపని విభవ మున్నె ?
 అర్థవంతున కబ్బు సర్వార్థములును
 దధ్యముగ ధనమూల మిదం జగత్తు.

అప్రవేశ్య మీ భయదాటవీప్రదేశ
 మపుడు నందన సుందరోద్యాన మగును
 బీడువడి యున్న యీ వనపీఠులెల్లఁ
 బైరుపచ్చల మదికి సంబరము గొలుపు.

అనువమాభోగ మఖిల సౌఖ్యాస్పదంబు
 సర్వవస్తుసమృద్ధంబు శాంతినిలయ
 మతుల శిల్పవిశేష విన్యాసకంబు
 భవన మొక్కటి వెలయింపవలయు నిచట.

పాకకాలలు మఱి స్నానపానకాల
 లతిథి కళ్యాగతికి ననువై న వసతు
 లన్నియును దగురీతుల నలరఁజూతు
 నర్థములు భోగమునఁ జరితార్థము లగు.

అన్నివిధముల రక్షణకయి వికాల
 మతిశయోత్తాలమగు సాల మది హితంబు
 పనికి గోష్ఠంబుఁ గృషికై న పరికరంబు
 లుంచుటకుఁ దగు నిరవుఁ గల్పించు టురవు.

పొదలు నటుకంగ భూములఁ జదునుసేయఁ
 గనిమలను దీర్చ దున్ని విత్తనముఁ జల్ల
 బైరు కోయంగ నూర్వంగఁ బలువిధముల
 యంత్రముల సేకరించు టత్యంతహితము.

పంటలకు నమవగు వెల పలుకుదనుక
 మూషికాదుల నష్టముల్ పొరయకుండ
 భద్రముగ దాచి వానిఁ గాపాడుపొంటె
 వలసినన్ని ధాన్యాగాఢముల ఘటించు.

దుర్గమారణ్యభూముల త్రోవలెల్ల
 నాఁటికిని నాఁటికిని రాచబాట లగును
 భయదహింసాకులంబు లీ పరిసరములు
 జనపదములై సుఖావాసపదనము లగు.

పయనములకును, వస్తుసంచయము నిటకుఁ
 దెచ్చుటకు నన్ని యెడలకుఁ బుచ్చుటకును
 కారులును, బస్సులును నింకఁ గలుగునేటి
 యానసాధనములను సమాహరింతు.

భవ్యవిజ్ఞాన మహిమానుభావితములు
 అద్యతనజీవనక్రియాభ్యర్థితములు
 మానితసుఖానుభూతసంధానకములు
 నూత్నవస్తులు గూర్పంగ యత్న మొప్పు.

పాఠశాలలు వివణులు వైద్యశాల
 లాధునికములు వివిధయంత్రాలయములు
 తతవినోద వైజ్ఞానికోన్నతులు వెలియఁ
 బట్టణములగుఁబరిపాటిఁ బక్కణములు.

కాలపురుషునమోఘసంకల్పమహిమ
 వండి నిండిన యీ స్థలవై భవంబు
 నేకమై నిత్యనూతనోత్సేకమెనయ
 నెన్నిచిన్నెలు మెఱయునో యింక నిచట.

*

పవలు నాలుగుజాముల పయనమునను
 విసివి వేసారినట్టుల విశ్రమింప
 నరుగుచున్నాడు పశ్చిమాశాంతసౌధ
 పీఠికిన్ మెల్లమెల్లన వేవెలుంగు.

కాళ్లు తడఁబడు గాత్రంబు కంపమందుఁ
 జెవులు గడియలువడుఁ జూపు చెదరసాగు
 నడుగువేయుట భారమన్నట్లు దోచు
 సాగు టేక నెట్లు సాగక యాగుటెట్లు?

ఒక్కనాటి కష్టంబున కోర్చికొన్నఁ
 దరతరాలుగ సౌఖ్యముల్ పరిధవిల్లు
 నెట్టులే గొంతమేర గమింతమన్న
 బొత్తిగాఁ ద్రాణ యొక చిన్న మెత్తు లేదు.

ఎంతదూరము నడచితి నెంతమేర
నాచి కొంటి నో తెలియంగ ననువు పడఁగఁ
గొండలును గుట్టలును వాగు లుండుచోటు
లెల్లలుగ గుఱుతుంచితి నెల్లకడల.

తరణి పడమటికొండకుఁ దరలిపోవు
సంజకెంజాయ దిక్కుల జాలువాఱు
నెట్టయెదుటను గల చిన్న గుట్ట నెక్కి
తేటిచూచెదఁ జుట్టిన మేరయెల్ల.

నత్తవహీనతఁజేసి యీ శైలకంబు
నధివసించుట దుస్సాధమై తనరై
మెల్లఁగాఁ బ్రాకి కొండపై నల్లఁ జేరి
అనుభవించు నిరంతరానంతసుఖము.

కొండపైఁ జేరుటయె పెద్దగండమయ్యె
నిలువగల్గినమాత్రమేన్ బలములేదు
తేటిచూడఁగలంతటి దిటవు సున్న
అవశములు శీర్ణములు నఖిలాంగకములు.

విశ్వమును దనదీప్తుల వెలుంగఁజేసి
 అస్తమించినవాఁ డిదే యహిమకరుడు.
 కష్టపడునాతఁడు సుఖంపఁగలుగునట్టు
 అస్తమించినవాఁ డుదయంబు నందు.

స్వైరపీరవిహారంబు సలుపుపొంటె
 నన్నిదిక్కులఁ జీకటు లలముకొనియె
 వన్యమృగములు భయదారవంబు లెసఁగ
 నెల్లెడలఁ దామయై వనమెల్ల నిండె.

చీకటులు గ్రమ్మె దేహంబు శిథిలమయ్యె
 నేటి కిచ్చోటనే శయనించు టురపు
 తేపకడ లేచి బోయలతేనిఁ గాంచి
 అఁచికొనియెద నా చుట్టినంత భూమి.

.....

చిరమనోరథసిద్ధి చేకులునటన్న
 కాంక్ష లవియెల్లఁ గలలయి కానుపింప
 అతిథి యాకాపు దీర్ఘనిద్రానురక్తి
 నందఁగల్గె నిరంతరానందగరిమ.

.....

జలధివలయిత మేది నీశ్వరుల కేని
 వలయునది యేడు జేనల వసుధమాత్ర
 మింత యెఱిగియుఁ దృప్తి యావంత లేక
 పుడమికయి మందబుద్ధులు పోరుచుండు.

ఉన్న దానితో సంతృప్తి నొందలేక
 వచ్చినాఁ డీచ్చటికిఁ జుట్టివచ్చినాఁడు
 కాననంబెల్ల తుత్తృష్ణలై నఁ గొనక
 యెంతభూమినిఁ దుద కాక్రమింపఁగలిగె !

తృప్తికన్నను సౌఖ్య మింకేమి గలదు
 ఆపదలమూల మింకెద్ది యాసకన్న
 మృత్యు వన నేది యతिसంచయేచ్ఛకన్న
 ననుచు భిల్లులు తమలోన నాడుకొనిరి.

* * * * *

ఆశ లేక లోకయాత్ర సున్నకు సున్న
 ఆశ లేక కలుగ దభ్యుదయము
 అవధిమీఱు నాన ఆపన్నిదానంబు
 అవధిమీఱఁబోని యాన సుఖము.

ఆశ లేక కాద యత్యాశయునుగాద
 ఉచిత మైనట్లు నుండు తొప్ప
 పరిమితంపుటాన పరమసౌఖ్యాగంబు
 పేరుటాన పతనకారణంబు.

ఆశ సాహసంబు త్యాగంబు రాగంబు
 మితములైనయపుడు మేల్మీఁగూర్చు
 మితపదంబుమీఱి అతిపదంబున్ జేర
 దుఃఖదములు విబుధదూష్యము లగు.

